

|| ಶ್ರೀ ||

ಅಥ ಶ್ರೀ ತ್ರಿವಿಕ್ರಮಪಂಡಿತಾಚಾರ್ಯಸುತ ಶ್ರೀ

ನಾರಾಯಣಪಂಡಿತಾಚಾರ್ಯವಿರಚಿತಃ

|| ಶ್ರೀ ಮಧ್ವವಿಜಯಃ ||

೧೩. ತ್ರಯೋದಷಃ ಸರ್ಗಃ

ಪೃಥುದರ್ಶನಮುತ್ತಿತಂ ಕೃತಾರ್ಥಂ ಪೃಥಿವೀಭೃತ್ಪ್ರಣತಿಂ ಗೃಹೀತವಂತಮ್

|

ನಿಜಶಿಷ್ಯಮುದೇಽಥ ಸಹ್ಯಮಾಪ್ತಂ ಪುರುಷಃ ಕಶ್ಚಿದುಪಾಯಯೌ ಕದಾಚಿತ್ ||

೧೩.೧ ||

ಭಗವಾನಿಹ ನಃ ಸ್ವಕಿಂಕರಾಣಾಂ ಅಚಿರೇಣಾಽವ್ರಜತಾದನುಗ್ರಹಾಯ |

ಇತಿ ಕಾರ್ಯಚಿಕೀರ್ಷಯಾಽಽರ್ಥಯತ್ ತ್ವಾಂ ನೃಪ ಇತ್ಯಭ್ಯಧಿತ್ಯೇಷ ತಂ

ಪ್ರಣಮ್ಯ || ೧೩.೨ ||

ಅಥ ಮಾಘವತೀಮಪಾಸ್ಯ ಕಾಷ್ಠಾಂ ವ್ರಜತಾ ಪೈಥಿತತೇಜಸಾ ಪ್ರತೀಚೀಮ್ |

ಪರಿಶೋಧಯತಾ ಸ್ವಪಾದಸಂಗಾತ್ ಪೃಥಿವೀಂ ಪ್ರಾಜ್ಞದಿವಾಕರೇಣ ರೇಚೇ ||

೧೩.೩ ||

ಅಶುಭಾನಪಹಾಯ ಮಾಯಿಜುಷ್ಠಾನ್ ಅಧಮಾದ್ರೀನಿವ ಗೋತ್ರನಿಮ್ಮಗೌಘೈಃ

|

ಸುಜನೈಸ್ತರಸಾಽಭಿಗಮ್ಯಮಾನಃ ಪರಮಸ್ನೇಹತಯಾ ಕ್ರಮಪ್ರಸನ್ನೈಃ || ೧೩.೪

||

ಸುಮನಃಫಲಶೋಭಿನೋಽತ್ರ ಪುಂಸೋ ನಮಯನ್
ಗೋಭಿರನೋಕಹಾನಿವೋಚ್ಚಾನ್ |
ಅಪಿ ಭಂಗಮುಪಾನಯನ್ನನಮ್ರಾನ್ ದೃಢಭಾವಾದಪರಾನವಾರ್ಯವೀರ್ಯಃ
|| ೧೩.೫ ||

ಗಮನೋತ್ಸವವಿಸ್ಮಿತೈರ್ನಿಷೇವ್ಯೋ ವಿವಿಧೈರ್ಜನಪದೈರ್ಜನೈರಜಸ್ರಮ್ |
ಪರಿಸೃತ್ವರಕೀರ್ತಿರಾರ್ತಿಮುಕ್ತೈಃ ಪುರುಷೈರ್ದೂರಭುವಶ್ಚ ಗಮ್ಯಮಾನಃ ||
೧೩.೬ ||

ಅಮರೈರಮರಾನುಗೈರ್ಮುನೀಂದ್ರೈಃ ಅಪರೇಕ್ಷಾವಿಷಯೈಶ್ಚ ಸೇವ್ಯಮಾನಃ |
ಹರಿಪಾದಸರೋಜಸಂಗಸಾರೋ ಭುವನೇ ಪಾವನಪಾವನೋ ನಿಕಾಮಮ್ ||
೧೩.೭ ||

ಅಯಮಪ್ರತಿವಾರಣಃ ಪ್ರಯಾಣೇ ಪರಮಾನಂದಸುತೀರ್ಥಸೂರಿರಾಜಃ |
ವಿಬಭಾವತಿವೇಲಮಚ್ಚರೂಪಃ ಸುರಸಿಂಧೋರಿವ ಸಂತತಪ್ರವಾಹಃ ||
೧೩.೮ ||

ಸಮಯೇನ ಗತೋಽಮಹೀಯಸಾಽಸೌ ವಿಷಯಂ
ಸ್ತಂಭಪದೋಪಸರ್ಜನಾಖ್ಯಮ್ |
ಮದನಾಧಿಪತೇಃ ಸುಧಾಮ ಧಾಮ ಪ್ರವಿವೇಶಾಖಿಲಲೋಕವಂದನೀಯಮ್ ||
೧೩.೯ ||

ಕ್ಷಣದಾಮಿಹ ತಾವದೂಷಿವಾಂಸಂ

ವಿಹಿತಾಹರ್ಮುಖಿಯೋಗ್ಯೋಗಮೇನಮ್ |
ಗಮನೋದ್ಯಮಲಕ್ಷಣೈರಜಾನನ್ ಗಮನಾಯೋದ್ಯತಮಾಶು ಶಿಷ್ಯಸಂಘಾಃ ||
೧೩.೧೦ ||

ಪುರತೋ ವಿಸೃತಾಃ ಸಮಾಧಿಶುದ್ಧೈಃ ಯತಯಸ್ತತ್ರ ಪಟೀಃ ಕಷಾಯವೇಷಾಃ |
ಸಹಸೋದಹರನ್ ಸ್ವಯೋಗ್ಯಮುದ್ರಾಯತದಂಡಾದಿಕಧಾರಣೋದ್ಯಮೇನ ||
೧೩.೧೧ ||

ಅವಧಾರ್ಯ ವಿಶೇಷಕಾರಿಶಂಖಪ್ರಕಟಾಂಕಾನ್ ಸುಧಿಯಾ
ಗತಾದ್ರ್ಯಭಾವಾನ್ |
ಲಸಿತಾ ತುಳಸೀಸ್ರಗಸ್ಯ ಕಂಠೇ ಹರಿನಿರ್ಮಾಲ್ಯತಯೋಚಿತಾ ನ್ಯಧಾಯಿ ||
೧೩.೧೨ ||

ಯತಧೀರ್ಗುರುಚಕ್ರಮೂರ್ತಿಪೂರ್ಣಂ ಯತನಿಶ್ವಾಸವಚಾ ವಿಶೋಧ್ಯ ಪಾಣೀ
|
ಗುಣಕುಂಡಲಮಂಡಿತಂ ವಿಮಾನಂ ಗುಣಬಂಧಂ ಕವಚಾವೃತಂ ಬಭಾರ ||
೧೩.೧೩ ||

ಸಕಮಂಡಲುಮಂಡಲಾವಲಂಬಂ ಸ್ವಯಮೇವಾಲಘುಪುಸ್ತಕಾದಿಭಾರಮ್ |
ಯುವಶಿಷ್ಯಗಣೋ ದಧೇ ನಯತ್ನಾತ್ ಹಿ ದಾಕ್ಷ್ಯಸ್ಯ ಗುಣೋಽಪರೋಽಸ್ತಿ ||
೧೩.೧೪ ||

ಅತಿಸಂಭ್ರಮತಃ ಪರಿಭ್ರಮಂತಂ ಭರದಾಮಾನವಲೋಕಿನಂ ಚಿರಾಯ |

ಅನುಯೋಗಪರಂ ಮುಹುಃ ಪ್ರಮತ್ತಂ ಜಹಸುರ್ನೂತನಶಿಷ್ಯಮತ್ರ ಕೇಚಿತ್ ||
೧೩.೧೫ ||

ಅಥ ತತ್ಕ್ಷಣಘಟ್ಟಿತೋರುಘಂಟಾಘನನಾದವ್ಯಪದೇಶತಃ ಪರೇಣ |
ಅಮಿತಪ್ರಮತಿಃ ಪ್ರಚೋದಿತೋಽಸೌ ಇತಿ ನಿಯತ್ಸು ನಿಜೇಷು ನಿರ್ಜಗಾಮ ||
೧೩.೧೬ ||

ಧೃತಮಾತಪವಾರಣಂ ವರೇಣ್ಯಂ ವ್ರತಿರಾಜಂ
ತಮುಪರ್ಯು ಪರ್ಯು ದಾರಮ್ |
ಉದಯನ್ಮಿಹಿರೋಪರಿಷ್ಠಪೂರ್ಣ ದ್ವಿಜರಾಜಶ್ರಿಯಮಾಯಯಾವಭೂತಾಮ್
|| ೧೩.೧೭ ||

ಭುವನತ್ರಯಧಾರಿಣಂ ಮುಕುಂದಂ ದಧದಂತಃ ಸ ದಧೇ ಗುರುಃ ಸ್ವಯಂ ಚ |
ಅಪಿ ಕೇನಚಿದಿತ್ಯದೋ ನ ಚಿತ್ರಂ ನನು ಸ ಪ್ರಾಣಪತಿರ್ಬಭಾರ ತಂ ಚ ||
೧೩.೧೮ ||

ಯತಯೋ ಗೃಹಿಣೋಽಥ ವರ್ಣಿಮುಖ್ಯಾಃ
ಶ್ರುತಿಗಾಸ್ತ್ಯಕ್ತನಿಷಿದ್ಧಕಾಮ್ಯಭಾವಾಃ |
ಇಹ ಮೂರ್ತಿಧರಾ ಇವ ಸ್ವಧರ್ಮಾಃ ಶತಸಂಖ್ಯಾಃ ಶತಸಂಖ್ಯಮನ್ವಗಚ್ಚನ್
|| ೧೩.೧೯ ||

ಪರಿವಾರಜನಾ ನ ಮಾರ್ಗದುಃಖಿಂ ಪ್ರಯಯುಃ ಪೂರುಷರತ್ನಮೀಕ್ಷಮಾಣಾಃ |
ಇತಿ ನಾದ್ಭುತಮಸ್ಯ ಹಿ ಪ್ರಯಾಂತಿ ಸ್ಮೃತಿಮಾತ್ರಾದ್ ಭವಿನೋ

ಭವಾಪವರ್ಗಮ್ || ೧೩.೨೦ ||

ಮದನೇಶ್ವರವಲ್ಲಭಪ್ರದೇಶೇ ಪ್ರಭುಮಾಯಾಂತಮಧಾಭ್ಯಪದ್ಯತ ದ್ರಾಕ್ |
ಜಯಸಿಂಹ ಇಮಂ ನೃಸಿಂಹವರ್ಯಃ ಶುಭಧೀಃ ಸ್ತಂಭವಿಶಿಷ್ಟಸಿಂಹನಾಮಾ ||
೧೩.೨೧ ||

ಅವತೀರ್ಯ ಪುರೈವ ವಾಹನಾತ್ ಸ್ವಾದ್ ಅಪಿ ಮಾರ್ಗಾದಪಸಾರ್ಯ
ಸೈನಿಕಾನ್ ಸಃ |
ಸಹ ಕೈಶ್ಚ ನ ಭೂಸುರೈರವಾಪ್ತಃ ತ್ರಿಜಗತ್ಪೂಜ್ಯಪದಾಂತಿಕೇ ನನಾಮ ||
೧೩.೨೨ ||

ಪೃಥಿವೀಪತಿನಾಽನುಗಮ್ಯಮಾನೋ ವಿನಯಾದ್ ಭಕ್ತಿರಸಾದ್ರ್ಯಮಾನಸೇನ |
ಅಚಿರೇಣ ಸ ವಿಷ್ಣುಮಂಗಲಸ್ಯ ಪ್ರಯಯಾವಾಯತನೋತ್ತಮಸ್ಯ ಪಾರ್ಶ್ವಮ್ ||
೧೩.೨೩ ||

ನರದೇವದಿದೃಕ್ಷಯಾ ಸಮೇತಾ ಉಭಯಗ್ರಾಮಜನಾ ಜನಾಃ ಪರೇ ಚ |
ಉಪಯಾಂತಮನಂತಮಾನಸಂ ತಂ ಮುಹುರೈಕ್ಷಂತ ಕುತೂಹಲಾಬ್ಧಿಮಗ್ನಾಃ
|| ೧೩.೨೪ ||

ಪುರತೋ ಮಧುರಸ್ವನೈರ್ವದದ್ಭಿಃ ಸ್ವಕೃತಾಃ ಕರ್ಣಸುಖಾ ಮುಕುಂದಗಾಥಾಃ
|
ಧೃತಪಂಕಜಬೀಜಚಕ್ರಚಿಹ್ನೈಃ ಕೃತ ನೃತ್ಯೈಶ್ಚ ತುರೈರ್ನಿಷೇವ್ಯಮಾಣಮ್ ||
೧೩.೨೫ ||

ಕಲಿತಾಂಜಲಿನಾ ಸ್ಫುಟಾನುಯಾತಂ ಜನಸಂಬಾಧಸಹೇನ ಭೂಮಿಭರ್ತ್ರಾ |
ಕರುಣಾವಿಷಯಂ ಚಿಕೀರ್ಷುಣಾ ಸ್ವಂ ವ್ರಜತಾ ಕಿಂಕರತಾಮಕೈತವೇನ ||
೧೩.೨೬ ||

ಇದಮಿತ್ಥಮಿತಿಕ್ಷಣೈರ್ನ ರಾಣಾಂ ಅಪರಿಚ್ಛೇದ್ಯಮಹಿಷ್ಠಧಾಮರೂಪಮ್ |
ಅಧಿಕಂ ಧರಣೀಮಲಂ ಚಿಕೀರ್ಷುಂ ಸ್ಫುಟಮುದ್ಯಂತಮಿವ ದ್ಯುನಾಥಮನ್ಯಮ್ ||
|| ೧೩.೨೭ ||

ಅಶನೈಃ ಶನಕೈರಿವಾಽವ್ರಜಂತಂ ಯುವಸಿಂಹಪ್ರವರಪ್ರಗಲ್ಭಯಾನಮ್ |
ಅತಿಪಾಟಲಪಾದಪಲ್ಲವಾಭ್ಯಾಂ ಅವನೀಂ ಪಾವನತಾಮಲಂ ನಯಂತಮ್ ||
೧೩.೨೮ ||

ನಖನಿರ್ಜಿತಪದ್ಮರಾಗರಾಗಂ ವರಕೂರ್ಮಪ್ರಪದಂ ನಿಗೂಢಗುಲ್ಫಮ್ |
ಸುರವರ್ಯಕರಾಗ್ರಸೇವ್ಯಜಂಘಂ ದ್ವಿರದೋದಾರಕರೋಪಮೋರುಯುಗ್ಮಮ್ ||
|| ೧೩.೨೯ ||

ಶುಭಶುದ್ಧನಿತಂಬಬಿಂಬರಾಜನ್ನವಕೌಶೇಯವಿಶೇಷಬಾಹ್ಯವಸ್ತ್ರಮ್ |
ತನುಕುಕ್ಷಿಗಳಾಳಿಕೇಷು ರೇಖಾತ್ರಿತಯೇನ ಪ್ರಕಟೇನ ಶೋಭಮಾನಮ್ ||
೧೩.೩೦ ||

ಮೃದುಸೂಕ್ಷ್ಮಘನಾರುಣಾವಿಕಾಚ್ಛಪ್ರಕಟಪ್ರಾವರಣೇನ ಭಾಸಮಾನಮ್ |
ಅತಿನೂತನತಿಗ್ಮಭಾನುಭಾಸಾಂ ನಿಕರೇಣೇವ ಸುವರ್ಣಸಾನುಮಂತಮ್ ||

೧೩.೩೧ ||

ಪೃಥುವಕ್ಷಸಮುನ್ನತಾಂಸಭಿತ್ತಿಂ ಗುರುವೃತ್ತಾಯತಹೃದ್ಯಬಾಹುದಂಡಮ್ |
ಪರಮಾರುಣಪಾಣಿಪಲ್ಲವಾಂತಃ ಸ್ಫುರಿತೋರ್ಧ್ವಧ್ವಜಲಾಂಛನಾದಿಮಂತಮ್
|| ೧೩.೩೨ ||

ಪರಿಪೂರ್ಣಶಶಾಂಕಬಿಂಬಶಂಕಾವಿಷಯಂ ಪ್ರಾಕ್ ಸಹಸ್ರಾವಲೋಕನೇನ |
ಅಕಳಂಕತಯಾ ಪರಂ ವಿವಿಕ್ತಂ ವದನಂ ಬಿಭ್ರತಮಚ್ಛವಿಭ್ರಮಾಬ್ಧಿಮ್ ||
೧೩.೩೩ ||

ಅತಿಸುಂದರಮಂದಹಾಸರಾಜನ್ನವಕುಂದಾಭರದಂ ಶುಭಾರುಣೋಷ್ಮಮ್ |
ಕಮಳಾಯತಲೋಚನಾವಲೋಕೈಃ ಅಪಿ ಲೋಕಾನ್ ಸಕಲಾನ್
ಪ್ರಹರ್ಷಯಂತಮ್ || ೧೩.೩೪ ||

ಅತಿಭಾಸುರಕರ್ಣಭಾಸಿತಶ್ರೀತುಳಸೀಗುಚ್ಛಮತುಚ್ಛಕಾಂತಿಗಂಡಮ್ |
ಭುವನತ್ರಯಭೂತ್ಯಭೂತಿದಾನೇ ಚತುರಭ್ರೂವರವಿಭ್ರಮಂ ಸುಮೌಲಿಮ್ ||
೧೩.೩೫ ||

ಸಕಲಾವಯವಾನ್ ಸ್ಫುಟಂ ಮಿಮಾನಾಃ ಪ್ರತಿಮಾಲಕ್ಷಣಲಕ್ಷಣಾಯ ಲಕ್ಷ್ಯಮ್ |
ಚತುರಾ ವಿದಧುರ್ಯದೀಯಗಾತ್ರಂ ಸ ಸುಲಕ್ಷ್ಮೀತ್ಯಧುನಾ ನಿಗದ್ಯತೇ ನೋ ||
೧೩.೩೬ ||

ಅತಿಲೋಲದೃಶಾಂ ಸಮೀಕ್ಷಿತುಂ ಸ್ವಂ ಜನಸಂಬಾಧಭಯೇನ

ದೂರಭಾಜಾಮ್ |
ಸಮದರ್ಶಯದೂರ್ಧ್ವಮೋರಸೋಽಸೌ
ದಯಯೈವೋರುಜನೌಘಮಧ್ಯಗೋಽಪಿ || ೧೩.೩೭ ||

ಸವಿಕಾಸದೃಶಾಂ ಕೃತಾಂಜಲೀನಾಂ ಜನತಾನಾಂ ಪರಮಾದರಾನ್ನತಾನಾಮ್
|
ವಲಯೇನ ವೃತಃ ಪ್ರಿಯಂ ಮುರಾರೇಃ ಪ್ರವಿವೇಶಾಽಯತನಂ
ಪ್ರಬರ್ಹಬೋಧಃ || ೧೩.೩೮ ||

ವಿವಿಧಪ್ರಭುಮಧ್ಯಸನ್ನಿಷಣ್ಣೋ ನರದೇವೇನ ಸಮಂ ಸ ಗೂಢದೇವಃ |
ವಿಬಭಾವೃಡುರಾಡಿವೋಡುಮಧ್ಯೇ ಸಹ ಮಹ್ಯಾಸ್ತನಯೇನ ಪೂರ್ಣಬಿಂಬಃ ||
೧೩.೩೯ ||

ಅವದತ್ ಸ ಕಥಾಂ ರಥಾಂಗಪಾಣೇಃ ಭಗವಾನ್ ಭಾಗವತೇ ಭವಾಪ
ಹಂತ್ರೀಮ್ |
ಅನುಕೂಲಗುಣಸ್ವರಾದಿಭಾಜಾ ನಿಜಶಿಷ್ಯಪ್ರವರೇಣ ವಾಚ್ಯಮಾನೇ || ೧೩.೪೦
||

ಕಥನಂ ತದುದಾರಧೈರ್ಯಸಾರಂ ಮಧುರಂ ಪುಷ್ಕಲಭಾವವತ್ ಪ್ರಸನ್ನಮ್ |
ವಿದುಷೋಽವಿದುಷೋಽಪಿ ಶೃಣ್ವತೋಽಲಂ ವ್ಯಧಿತಾಽನಂದರಸಾಂಬುಧೌ
ನಿಮಗ್ನಾನ್ || ೧೩.೪೧ ||

ಗಮನಾಸನಸಂಕಥಾದಿಲೀಲಾಃ ಸ್ಮೃತಿಮಾತ್ರೇಣ ಭವಾಪವರ್ಗದಾತ್ರಿಃ |

ಕಥಮಪ್ಯಮರಾಃ ಪ್ರಪಂಚಯೇಯಃ ನನು ಮಧ್ವಸ್ಯ ನ
ಮಾದ್ಯಶೋಽಲ್ಪಬೋಧಾಃ || ೧೩.೪೨ ||

ಸುತಪಃಕವಿತಾದಿಸದ್ಗುಣಾನಾಂ ಲಿಕುಚಾನಾಂ
ಕುಲಜೋಽಂಗಿರೋನ್ವಯಾನಾಮ್ |
ಅಭವದ್ ಗುಹನಾಮಕೋ ವಿಪಶ್ಚಿತ್ ಕವಿವರ್ಯೋಽಖಿಲವಾದಿವಂದನೀಯಃ
|| ೧೩.೪೩ ||

ದಯಿತಾಽಸ್ಯ ಸತೀ ಗುಣಾನುರೂಪಾ ವಿಧಿವೀರ್ಯೇಣ
ಮುಹುರ್ಮೃತಪ್ರಜಾಽಪಿ |
ಅಭಜದ್ಭುವನಪ್ರಭೂ ಹರೀಶೌ ಸುತಕಾಮಾ ವಸುದೇವಸೂನುಭಕ್ತಾ ||
೧೩.೪೪ ||

ಪರಮೇಶ್ವರಯೋಃ ಪ್ರಸಾದಯೋಗಾತ್ ಸುತರತ್ನಂ ತದಸೂತ ಸೂರಿಪತ್ನೀ |
ಪರಿಷತ್ಪದಪಟ್ಟನೇಷು ನಾಘೋರ್ ವಿವಿದೇ ಯಸ್ಯ ಸಮಃ ಪರೀಕ್ಷಕಾಗ್ರೈಃ ||
೧೩.೪೫ ||

ವದನೇಂದುಮವೇಕ್ಷ್ಯ ನಂದನಸ್ಯ ಸ್ವಕುಲೋತ್ತಾರಣದಕ್ಷಲಕ್ಷಣಸ್ಯ |
ಕೃತಕೃತ್ಯತಯಾ ಕ್ರಿಯಾಃ ಪ್ರಕುರ್ವನ್ ಕವಿರಾಖ್ಯಾದುಚಿತಾಂ
ತ್ರಿವಿಕ್ರಮಾಖ್ಯಾಮ್ || ೧೩.೪೬ ||

ಕಳಭಾಷಣ ಏವ ಸೂರಿಪೋತಃ ಕವಿರಾಸೀದನವದ್ಯಪದ್ಯವಾದೀ |
ಅವಭಾತಿ ನನು ಪ್ರಭಾಪ್ರಭಾವೀ ಭಗವಾನ್ ಬಾಲತರೋಽಪಿ ತಿಗ್ಮಭಾನುಃ ||

೧೩.೪೭ ||

ಸಕಲಾಂಗಯುತಾವಭಾತಶಾಖಿಃ ಸಮಯೇ ಪ್ರಾಪ್ತ ಉದಾರಪಕ್ಷಿಸೇವ್ಯಃ |
ಸ ಸಸರ್ಜ ಸದಧ್ವಗೋಪಕೃತ್ಯೈ ಲಿಕುಚಃ ಕಾವ್ಯಫಲಂ ರಸಾಭಿರಾಮಮ್ ||
೧೩.೪೮ ||

ಪ್ರತಿಪಾದಿತಮಾತ್ಮನಾ ಯಥಾರ್ಥಂ ಪೃಥುಮಾಯಾಸಮಯಸ್ಯ
ದುರ್ಘಟತ್ವಮ್ |
ಸ್ವಗುರೌ ಪರಿಹರ್ತುಮಕ್ಷಮೇಽಪಿ ಶ್ರುತವಾಂಸ್ತಂ ಸ
ವಯಸ್ಯಬೋಧಿತೋಽಲಮ್ || ೧೩.೪೯ ||

ಭಗವತ್ಪುದಿತೇ ಸಗೋವಿಲಾಸೇ ವಟುಭಾವಂ ತ್ಯಜತಿ ತ್ರಿವಿಕ್ರಮಾಖ್ಯೇ |
ಅಪಿ ಭಾನುಪುರಸ್ಸರಾಃ ಸಮಸ್ತಾಃ ಪ್ರಯಯುಃ ಕೀಟಮಣಿಪ್ರಭತ್ವಮಾಷು ||
೧೩.೫೦ ||

ಅತಿದಕ್ಷಮತಿಂ ಸಪಾದಲಕ್ಷೇ ಸಮಯೇ ಮಾಯಿಜನಸ್ಯ ಯುಕ್ತಶೂರಮ್ |
ಮಹಿತಂ ಹಿ ಮಹೀತಳೇ ಮಹಿಮ್ನಾ ಜನಕೋ ನಂದನಮಬ್ರವೀದುಪಾಂಶು ||
೧೩.೫೧ ||

ಶೃಣು ವಾಚಮಿಮಾಂ ವಿಚಾರಿತಾರ್ಥಾಂ ನ ಕಲೌ ನಿರ್ಗುಣಭಾವನಾ
ಸುಖಾಯ |
ಇತಿ ಗೌಣವಿಮುಕ್ತಯೇ ಗುಣಾಧ್ಯಂ ಭಜ ದೇವಂ ವಸುದೇವಸೂನುಮೇವ ||
೧೩.೫೨ ||

ಇತಿ ತಾತವಚೋ ನಿಶಮ್ಯ ಕಿಂಚಿತ್ ತರಳಾತ್ಮಾಽಪಿ ವಿಚಾರ್ಯ
ಶಾಸ್ತ್ರಸಾರಮ್ |
ಪರಮೇವ ಸ ಪಾರಮಾರುರುಕ್ಷುಃ ವಿಗುಣೋಽಪಾಸ್ತಿಮುಪಾಶ್ರ್ಯಣೋತ್
ಪರೇಭ್ಯಃ || ೧೩.೫೩ ||

ನಿಜಧರ್ಮರತೋ ಗೃಹಿಪ್ರಬರ್ಹಃ ಕಲಿಕಾಲಾಕುಲಿತಾಂತರೋಽಪಿ ಹಂತ |
ನಿತರಾಂ ನಿಷಿತಾತ್ಮನಾ ನಿಸರ್ಗಾತ್ ಸ್ಫುಟಮಾಲೋಚಯದಿತ್ಯಸೌ ಕದಾಚಿತ್
|| ೧೩.೫೪ ||

ರಚಿತಂ ನನು ಸೂತ್ರಮತ್ರ ಮಾನಂ ವಿದುಷಾ ಸತ್ಯವತೀಸುತೇನ ಸಾಕ್ಷಾತ್ |
ಅಪರಸ್ಪರಸಂಗತಾನಿ ಭಾಷ್ಯಾಣ್ಯಪಿ ಸರ್ವಾಣಿ ನ ಮಾನತಾಂ ವ್ರಜೇಯುಃ ||
೧೩.೫೫ ||

ಯದಿ ತೇಷು ನಿರಾಗ್ರಹಾಂತರಾಃ ಸ್ಮಃ ಸುಘಟಂ ನೋಪಲಭಾಮಹೇ ಹಿ
ಕಿಂಚಿತ್ |
ನ ತಥಾಽಪಿ ಪರಂಪರೋಪಯಾತಂ ನ ಪತಾಮಃ ಪ್ರಣಯೇನ
ಶಾಂಕರೀಯಮ್ || ೧೩.೫೬ ||

ಘಟನೋಪನಿಷತ್ಸು ನಾಲ್ಪಬುದ್ಧೇಃ ಸುಘಟೇತ್ಯಭ್ಯುಪಗಮ್ಯ ಚಿಂತಯಾಮಃ |
ನ ವಿಮುಕ್ತಿಮುಪೈತಿ ಕೋಽಪಿ ಮುಕ್ತ್ವಾ ಸಮಯೋಕ್ತಾಮಿಹ
ಯಾಮಿಮಾಮುಪಾಸ್ತಿಮ್ || ೧೩.೫೭ ||

ವಿತತಃ ಸುಖಸಚ್ಚಿದದ್ವಯಾತ್ಮಾ ಸಮುಪಾಸ್ಯೋ ವಿಹಿತೋ ಹಿ ತತ್ತ್ವವಿದ್ಭಿಃ |
ಸ ಚ ನಾವಯವೀ ನಿರೂಪ್ಯತೇ ಚೇದ್ ದ್ಯುತಿಮಾತ್ರಂ ಚ ನ ಹೀತ್ಯದೋ
ರಹಸ್ಯಮ್ || ೧೩.೫೮ ||

ಯದಿ ಚೇದ್ಯಗುಪಾಸ್ಯತೇಽಸ್ಯ ರೂಪಂ ತಿಮಿರತ್ವೇನ ವಿಭಾತಿ ಪಾರಿಶೇಷ್ಯಾತ್ |
ಫಲಮಪ್ಯಥ ಮುಕ್ತೀದೃಶೀ ಸ್ಯಾದ್ ಇತಿ ನೋ ನೈವ ಧಿನೋತ್ಯುಪಾಸ್ತಿರೇಷಾ
|| ೧೩.೫೯ ||

ಅಥ ವೇದಪುರಾಣಭಾರತಾನಿ ಸ್ವಯಮಾಲೋಚ್ಯ ಯಥಾವಬೋಧಮತ್ರ |
ಗುಣವಂತಮುಪಾಸ್ಮಹೇ ಮುಕುಂದಂ ಸ್ಮೃತಿಧರ್ಮಾನ್ ಸ್ಫುಟಮಾಚರಂತ
ಏವ |೧೩.೬೦ ||

ಅವಧಾರ್ಯ ಯದೇತಿಕಾರ್ಯಮಾರ್ಯಃ ಸ ವಿವೇಕಾದುಪಚಕ್ರಮೇ
ವಿಧಾತುಮ್ |
ಪರಿಪೂರ್ಣಮತೇರ್ಜಗತ್ಸು ಕೀರ್ತಿಂ ಪರಿಪೂರ್ಣಾಮಶೃಣೋತ್ ತದಾ
ವಿಶುದ್ಧಾಮ್ || ೧೩.೬೧ ||

ವಿಹಿನಸ್ತಿ ಹಿ ನೋ ಜನೋಽತಿವಾಗ್ನಿ ಸಮಯಂ ಕೋಽಪಿ
ಪರಂಪರೋಪಯಾತಮ್ |
ಕ್ಷಿಪ ತಂ ತ್ವಮುದಾರಯುಕ್ತಶೂರೋ ನ ಪರೇ ತತ್ರ ಸಮರ್ಥತಾಂ ವ್ರಜೇಯಃ
|| ೧೩.೬೨ ||

ತವ ವೇದನದೀರ್ವಿಗಾಹ್ಯ ಭೂಯಃ ಸಮಯಾಂಭೋಧಿಷು ಕುರ್ವತೋ

ವಿಹಾರಮ್ |

ನವಕಾವ್ಯರಸಪ್ರಿಯಸ್ಯ ವಾದಿದ್ವಿರದೇಂದ್ರ ಪ್ರತಿವಾರಣೋ ನ ಜಜ್ಞೇ ||

೧೩.೬೩ ||

ಉಪಯಾಹಿ ಯಶಃ ಶಶಾಂಕಗೌರಂ ನಿಜಯೂಥಸ್ಯ ಭಯಂ ನಿರಾಕುರು ತ್ವಮ್

|

ಅಧುನಾ ವಿಧಿನೋಪಪಾದಿತಂ ತಂ ಪ್ರತಿವಾದಿಪ್ರತಿವಾರಣಂ ನಿವಾರ್ಯ ||

೧೩.೬೪ ||

ಇತಿ ಮಾಯಿಜನೇನ ತತ್ರತತ್ರ ಸ್ವಜನತ್ವೇನ ಸ ತಾವದರ್ಥಮಾನಃ |

ಅನುಕೂಲವಚಾ ಮಹಿಷ್ಯಮಾನೋ ಮನಸಾ ಸಂಶಯಮಾಪ ಸಂಶಯಚ್ಛಿತ್ ||

೧೩.೬೫ ||

ಶಿತಮಧ್ವವಚಃ ಸೃಣಿಪ್ರಯೋಕ್ತೃನ್ ಪುರುಷಾನೇಷ ವಿಷಾದಯನ್ ಕವೀಭಃ |

ವಿವಿಧೋತ್ತರಧೂಳಿಪಾತನೇನ ಪ್ರತಿಘೇನಾಧಿಕಮಂಧಯಾಂಚಕಾರ ||

೧೩.೬೬ ||

ಕ್ಷಣದಾಸು ವಿಚಕ್ಷಣಃ ಸ ವೀಕ್ಷ್ಯ ಪ್ರಚುರಪ್ರಜ್ಞಮೋಜ್ಞಶಾಸ್ತ್ರಸಾರಮ್ |

ಅಪರಾವಿದಿತಃ ಪ್ರಸಾದಗರ್ಭಂ ವಿದಧೇ ವಿಸ್ಮಯಮಾಂತರಂ ಮಹಾಂತಮ್

|| ೧೩.೬೭ ||

ವಿದಿತವಾನ್ ವ್ಯವಹೃತ್ಯ ಸುದರ್ಶನಂ ಬಹಳಬೋಧಮವೇಕ್ಷ್ಯ ಸ ನಿಶ್ಚಯಾತ್

|

ಅಪಿ ನ ತಸ್ಯ ಮತಂ ಸಹಸಾಽಽದದೇ ನನು ವಿಮೃಶ್ಯ ಕೃತೀ
ಕುರುತೇಽಖಿಲಮ್ || ೧೩.೬೮ ||

ತಂ ವಿಶ್ಣುಮಂಗಲಗತಂ ಬಹಳಪ್ರಬೋಧಂ ಪ್ರಾಪ್ಯಾಭ್ಯವಂದತ
ತದಾಽಯುಗವಿಕ್ರಮಾರ್ಯಃ|
ಆನಂದದಂ ಸ ಚತುರಾನನಹಾಸಲಕ್ಷ್ಮ್ಯ ತತ್ತ್ವಂ ಪ್ರವೇತ್ತುಮಮರೇಂದ್ರ
ಇವಾಬ್ಜಯೋನಿಮ್ || ೧೩.೬೯ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ಶ್ರೀನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮಧ್ವವಿಜಯೇ
ಆನಂದಾಂಕಿತೇ ತ್ರಯೋದಶಃ ಸರ್ಗಃ ||